

*Iċ-Ċentinarju tal-1891
fil-Knisja ta' Santa Tereża - Bormla*

300 sena mill-mewt ta' San Ġwann tas-Salib

Minn Patri Martin Borg OCD

Ċelebrazzjonijiet liturġiċi fil-knisja

Is-sena 1891 kienet sena li fiha il-Patrijiet Karmelitani Skalzi kienu qeghdin jiċċelebraw it-tielet Ċentinarju mil-mewt glorjuża tal-fundatur taghhom San Ġwann tas-Salib li flimkien mal-kbira Santa Tereża ta' Ġesù waqqfu l-Ordni tal-Karmelu riformat fis-seklu sittax.

Għal din l-okkażjoni saru festi solenni fil-knisja ta' Santa Tereża li baqghu mfakkra f'dokument li jiddeskrivi dak li sar kif ukoll permezz ta' ritratt tal-knisja kif kienet imżejna għall-okkażjoni ta' dawn il-festi.

Il-Patri Ġeneral ta' dak iż-żmien kien baghat ċirkulari lill-kunventi u l-monasteri kollha tal-Ordni madwar id-dinja, li gġib id-data tad-19 ta' Marzu 1891, fejn fiha jeżorta lir-religjużi kollha biex ihejju ruhhom spiritwalment u biex jiċċelebraw bis-solennità dak li kienu se jfakkru dik is-sena, jiġifieri l-mewt prezzjuża ta' Missierna San Ġwann tas-Salib bi tridu solenni u b'ċelebrazzjonijiet bl-akbar pompa possibbli.¹

It-tridu solenni kien iċċelebrat fil-granet 22, 23, 24 ta' Novembru 1891 filgħaxija permezz ta' diskors fuq il-qaddis u wara innu Antifona u barka sacramentali, f'dawn il-jiem iprietkaw tliet religjużi Tereżjani Patri Alfons tas-Sagrament Imqaddes, Patri Lawrenz ta' San Sistu, u Patri Karm tal-Bambin Ġesù surmast tan-novizzi. Qabel ma beda it-tridu, saret transulazzjoni Solenni tar-relikwa tal-qaddis segwita bl-ghasar solenni u Ċelebrazzjoni Ewkaristika.

Fit-22 fl-ewwel jum tat-tridu filgħodu fis-sitta tqaddset quddiea letta bil-prietka u bi tqarbina ġenerali, fid-disa' terza kantata u quddiea solenni bil-mużika mmexxija mill-Vigarju Ġenerali ta' dak iż-żmien Mons Ġuzeppi Mercieca. Fit-tlieta ta' wara nofsinhar sar panigierku bil-malti minn Patri Lawrenz Caruana OP, Pirjol tal-Kunvent tad-Dumnikani tar-Rabat. Wara tkanta l-ghasar bil-mużika u Barka Sacramentali.



L-Istatwa ta' San Ġwann tas-Salib

Fit-23 ta' Novembru 1891 it-tieni jum tat-tridu kien mistieden imexxi l-quddiesa solenni ta' filghodu Mons Ġużeppi Caruana Dingli, prelat domestiku tal-Papa. U l-paniġierku tat-tlieta ta' wara nofsinhar ghamlu Dun Ġużepp Borg li kien missjunarju. Il-bqija kollox bhalma sar fil-jum ta' qabel. Il-muzika matul it-tridu solenni kienet taht id-direzzjoni ta' Dun Luigi Fenech Kanonku Terzorier tal-kolleġġjata ta' San Lawrenz tal-Birgu. F'dawn il-granet il-knisja kienet tkun mimlija bin-nies herqana biex jissimghu fuq il-hajja u l-virtujiet tal-Qaddis San Ġwann tas-Salib.

Fl-24 ta' Novembru, fl-ahhar jum tat-tridu Solenni u jum il-festa² kien mistieden ir-Reverendissimu Kapitlu tal-Kolleġġjata ta' Bormla kemm ghall-funzjoni ta' filghodu u kemm ghal dik ta' filghaxija. Filghodu wiehed mill-kanonci mexxa l-Quddiesa kantata li ghaliha assista minn fuq it-tron l-Isqof ta' Malta. Il-paniġierku bit-Taljan ghamlu il-Kanonku Dun Salvatore Grech. Filghaxija tkanta l-ghasar Solenni, Te Deum, u Barka Sagramentali li fiha hadu sehem il-kanonci tal-kolleġġjata ta' Bormla flimkien mal-komunita tal-Patrijiet Terezzjani lebsin il-Kappa l-bajda fejn wara l-istess patrijiet akkumpanjawhom proċessjonalment sal-bieb tal-Knisja Kolleġġjata ta' Bormla.


Matul it-tridu saret mixghela madwar il-bejt tal-Knisja imma fl-ahhar jum, jiġifieri nhar il-festa nteghelet il-faccata kollha tal-knisja bit-tazzi taz-zejt, ghaliex it-temp dak inhar ippermetta. Inxteghlet ukoll il-pjazza ta quddiem il-knisja flimkien ma' zewg piramidi kbar li nteghlu bil-gas.

Ghal dawn il-festi kienu mistiedna il-kapitli u l-komunitajiet reliġjuzi tal-Belt Valletta u tat-tlett ibliet.

Il-Muzika ta' nhar il-festa tmexxiet mis-surmast Paolino Vassallo.

Kif kienet imzejna il-Knisja

Kif spicca t-tridu solenni il-knisja kienet digà mzejna ghall-okkazjoni u kien fiha dehra straordinarja³. It-tizjin kien minghajr konfużjoni ta' xejn u kienet giet armata taht it-



Il-Knisja ta' Santa Tereza armata ghall-festi centinarji tal-festa ta' San Ġwann tas-Salib

tmexxija tal-bravu Aloisio Pace. Fid-dokument li jiddeskrivi kif kienet imzejna l-knisja nsibu li taht il-kapitelli tal-pilastri, miksija bid-damask, iddendlu mazzettuni tal-ward, bil-weraq tad-deheb u tal-fidda. Fl-isfond bejn pilastru u iehor twahhlu kuruni tal-ward bil-weraq tad-deheb u tal-fidda mdendlin bi ċfuf tal-lama tad-deheb.

L-istatwa artistika ta' San Ġwann tas-Salib, attribwita lil Vincenzo Dimech, ghal din l-okkażjoni unika kienet inharget minn niċċa taghha fuq l-artal tal-kappella ta' dan il-Qaddis, u tpoġġiet fil-gholi fuq shaba bl-anġli maħduma minn Luigi Gaffiero fuq il-ġilandra tal-artal maġġur. L-erbgha kolonni tal-prospettiva tghattew b'damask sabih u fin-nofs minn ġo kuruna artistika kien nieżel "*maestosamente*" il-mant "*nobile*" tal-istatwa tal-Kunċizzjoni, miżmum miż-żewg anġli artističi jzommu l-lazzijiet tad-deheb xoghol tal-mibki Vincenzo Bonnici, li kien inġieb mill-Knisja Parrokkjali ta' Bormla ghal din l-okkażjoni.

Fuq iż-żewġ kwadri laterali tpoġġew żewġ xbihat, wahda ta' Kristu mgħobbi bis-Salib fejn qed jghid lil Ġwanni: "*Xi trid bhala hlas ghal ghemilek?*" u l-ohra ta' San Ġwann tas-Salib iwieġeb lill-Ġesù u jghidlu: "*Li nbati u nkun immaqdar ghalik Mulej*"

Mal-prospettiva tal-Artal Maġġur, fejn illum tinsab il-pittura tal-Missier Etern kienet twahhlet iskrizzjoni bil-Latin, *Crux Gloria Mea, Is-Salib il-gieħ tiegħi*.

Fil-bidu tal-presbiterju kienu ddendlu żewġ linef kbar li x'aktarx inġiebu ukoll mill-parroċċa, flimkien mas-sitta tan-navi, li kienu għadhom primittivi hafna, bix-xema tal-konsum twila sa nofs il-fjokk.

Mal-Ark il-kbir iddendel pavaljun tad-damask bil-girlandi tal-ward tal-lama, l-istess mal-pavaljuni tal-korsija twahhlu girlandi tal-ward miżmuma fid-drapp tal-lama. Mad-dawra kollha tal-knisja twahhlu mazzettuni bi skrizzjonijiet bil-Latin miktuba minn Dun Savatore Formosa. Maċ-ċinta tal-knisja tpoġġew għad kbir ta' xema' biex idawwlu sew il-knisja għall-okkażjoni. Tassew kien fiha dehra tal-ġenna!

Meta spiċċat il-funzjoni tal-festa u l-patrijiet akkumpanjaw lill-kapitlu ta' Bormla sal-bieb tal-knisja ta' Santa Tereza sabu folla ta' nies barra tistennihom bit-torċi mixghula f'idejhom fejn laqgħuhom bit-tislim: *Viva l-Immakulata! Viva San Ġwann tas-Salib! Viva l-Kapitlu tagħna ta' Bormla! Viva l-Patrijiet Tereżjani! Viva l-għaqda!*⁴ Kif il-Patrijiet wasslu lill-Kanonċi sal-Knisja Kollegġjata, reġġu lura akkumpanjati minn folla ta' nies sal-Knisja konventwali tagħhom ta' Santa Tereza. Eżempju sabih għal żminijietna!

¹ *Miscellania de domo apud S.M.N.Teresiam, Conspicuae Liber Primus LMM1*

² *Qabel ir-riforma tal-liturġija tal-Konċilju tal-Vatikan II il-festa ta' San Ġwann tas-Salib kienet tiġi ċċelebrata fl-24 ta' Novembru u mhux fl-14 ta' Diċembru kif hija illum.*

³ *Ibid.*

⁴ *Miscellania de domo apud S. M. N. Teresiam, Conspicuae Liber Secundus LMM2*